



**PRIM'AWLA TAL-QORTI ĊIVILI
(SEDE KOSTITUZZJONALI)**

**IMHALLEF
ONOR. ROBERT G. MANGION**

SEDUTA TAT-30 TA' MARZU, 2022

Kawża Numru: 1K

Rik. Kost. 95/2022 RGM

Millicent Botwe

vs.

**Kummissarju tal-Pulizija bhal Uffiċjal Prinċipali
tal-Immigrazzjoni ; u l-Avukat tal-Istat.**

Il-Qorti:

Dan hu digriet dwar rikors ipprezentat minn Millicent Botwe fil-21 ta' Frar 2022 li permezz tiegħu talbet illi pendenti din il-kawża il-Qorti tagħti ordni provviżorju fis-sens illi l-ordni ta' tneħħija fil-konfront tagħha ma tiġix eżegwita pendenti dawn il-proċeduri.

Sfond tal-Kawża.

Permezz ta' rikors kostituzzjonali tal-istess data r-rikorrenti qed titlob dikjarazzjoni ġudizzjarja illi jekk l-ordni ta' tneħħija tar-rikorrenti minn Malta maħruġa kontra tagħha tiġi eżegwita, ser jiġu miksura d-drittijiet fundamentali tagħha protetti bl-artikolu 36 tal-Kostituzzjoni ta' Malta u bl-Artikolu 3 tal-Konvenzjoni dwar il-Protezzjoni tad-Drittijiet tal-Bniedem. Talbet ukoll dawk ir-rimedji kollha meħtieġa u neccessarji sabiex jiġu salvagwardjati d-drittijiet fundamentali tagħha.

Ir-raġuni prinċipali għaliex ir-rikorrenti intavolat il-kawża kostituzzjonali odjera hi peress li tallega illi fis-sena 2020 telqet minn pajjiżha, l-Ghana, flimkien mas-sieħba tagħha u bint minuri tal-istess sieħba tagħha minħabba li sfaw aggređiti f'darhom stess minħabba l-orjentament sesswali tagħhom. Tallega illi minħabba l-attitudni u l-ligijiet tas-soċjeta' Ghaniza fil-konfront tal-omosesswalita' ir-rikorrenti ser issofri persekuzzjoni kemm min-naħa tal-awtoritajiet kif ukoll min-naħa tal-komunita'.

Titlob għalhekk illi l-Qorti tagħti ordnijiet interim sabiex ma tiġiex imkeċċija minn Malta pendenti l-kawża kostituzzjonali tagħha.

B'risposta tat-28 ta' Frar 2021 l-intimati qed jopponu għall-ħruġ ta' rimedju proviżorju u dan għar-raġunijiet hemm mogħtija.

Semgħat it-trattazzjoni tal-avukati tal-partijiet fl-udjenza tat-8 ta' Marzu 2022.

Rat in-nota ta' referenzi tar-rikorrenti tal-15 ta' Marzu 2022.

Rat l-atti.

Ikkonsidrat;

Rat li r-rikors thalla għallum għall-provvediment;

Ikkonsidrat;

Hija ġurisprudenza kostanti illi miżura provvizorja fl-ambitu ta' kawża kostituzzjonali hija l-eċċezzjoni u mhux ir-regola.

Bir-risposta tagħhom l-intimati jenfasizzaw illi r-rikorrenti ma gābet l-ebda prova illi jekk tintbagħat lura ġewwa pajjiża pendenti l-kawża kostituzzjonali hemm riskju reali, imminenti u apparenti illi ser tkun f'riskju għas-saħħa tagħha jew għal hajjitha

Jgħidu hekk l-intimati:

“8. Illi fil-każ odjern, assolutament ma hemmx prova waħda, lanqas waħda prima facie, li tindika li hajjet jew saħħet ir-rikorrenti ser tkun

mhedda b'riskju imminenti u reali jekk kemm-il darba tintbagħat lura lejn art twelida.”

Jemfasizzaw ukoll illi l-applikazzjoni għal għażil tar-rikorrenti għaddiet mill-proċeduri kollha mingħajr suċċess inkluż quddiem l-Agenzija għall-Protezzjoni Internazzjonali kif ukoll quddiem it-Tribunal tal-Appelli għall-Protezzjoni Internazzjonali.

Ikkunsidrat;

Il-Qorti tqis illi għalkemm huwa minnu illi sa issa r-rikorrenti ma resqet l-ebda prova dwar l-allegazzjoni tagħha rigward l-orjentazzjoni sesswali tagħha u huwa minnu wkoll li ma tresqet l-ebda prova illi hemm il-ħtieġa ta' miżuri temporanji pendenti s-smieġħ tal-kawża kostituzzjonali; fl-istess huwa daqstant ieħor minnu illi quddiem din il-Qorti ma ingħatat għada l-ebda opportunita' li r-rikorrenti tressaq xi forma ta' prova tenut kont illi dawn il-proċeduri għadhom fl-istadju inizjali tagħhom.

Għalhekk f'dan l-istadju l-Qorti ser takkorda lir-rikorrenti seduta sabiex tressaq il-provi tagħha rilevanti għar-rikors tagħha għall-ħruġ ta' miżuri provviżorji u fl-istess ħin ser takkorda lill-intimati seduta sabiex iresqu provi min-naħa tagħhom fir-rigward.

Provvediment.

Ghaldaqstant f' dan l-istadju tipprovdi kif ġej:

1. Tordna li tinzamm seduta għall-provi kollha tar-rikorrenti limitament dwar il-mertu tar-rikors għall-ħruġ ta' ordnijiet provviżorji;
2. Tordna li tinzamm seduta għall-provi kollha tal-intimati limitament dwar il-mertu tar-rikors għall-ħruġ ta' ordnijiet provviżorji;
3. Tirriżerva li tipprovdi ulterjorment wara li tisma' l-provi imsemmija.

Onor. Imhalled Robert G. Mangion